



ທັງສີແຈ້ງຂ່າວ, ສະບັບທີ 3 ໂຄງການ ພັດທະນາກະສິກຳສະອາດ ເດືອນກຸມພາ 2020

ໂຄງການພັດທະນາກະສິກຳສະອາດ ເປັນການຮ່ວມມືດ້ານເຕັກນິກວິຊາການ ໄລຍະເວລາ 5 ປີ (2017-2022) ຊຶ່ງໄດ້ຮັບທຶນຈາກ ອົງການຮ່ວມມືສາກົນ ປະເທດຍີ່ປຸ່ນ (ໄຈກ້າ) ໂດຍມີ 4 ແຂວງເປົ້າໝາຍພັດທະນາ (ນະຄອນຫຼວງວຽງຈັນ, ຫຼວງພະບາງ, ໄຊຍະບູລີ ແລະ ຊຽງຂວາງ). ຈຸດປະສົງ ກໍ່ເພື່ອເປັນການສົ່ງເສີມ ກະສິກຳສະອາດ ຊຶ່ງກໍ່ຄື ກະສິກຳອິນຊີ ແລະ ກະສິກຳທີ່ດີ (GAP) ໂດຍອີງໃສ່ຄວາມຕ້ອງການຂອງຕະຫຼາດ ໃນບັນດາແຂວງເປົ້າໝາຍ.

ຄຳທັກທາຍ ຈາກ ຫົວໜ້າຄະນະ ທີ່ປຶກສາ ຄົນໃໝ່

ຫົວໜ້າຄະນະ ທີ່ປຶກສາ: Hiroyuki SAKUMA

ຂ້າພະເຈົ້າ ຊື່ ຮິໂຣຍຸກິ ຊາກຸມະ, ຮັບຜິດຊອບເປັນ ຫົວໜ້າ ຄະນະທີ່ປຶກສາ /ການສົ່ງເສີມທຸລະກິດ ຂອງໂຄງການ. ຂ້າພະເຈົ້າ ໄດ້ຮັບການມອບໝາຍຕຳແໜ່ງ ຕັ້ງແຕ່ເດືອນພະຈິກ ປີ 2019. ໂດຍສ່ວນໃຫຍ່ ຂ້າພະເຈົ້າມີສ່ວນຜົວພັນໃນຂະແໜງກະສິກຳ (ການປູກພືດສວນ) /ການພັດທະນາຊີນນະບົດ ຢູ່ປະເທດມາເລເຊຍ, ອິນໂດເນເຊຍ, ອີຣັກ ແລະ ຫວຽດນາມ. ນອກນັ້ນ, ຂ້າພະເຈົ້າໄດ້ມີສ່ວນຮ່ວມໃນການຊີ້ນຳ ດ້ານເຕັກນິກ ກ່ຽວກັບການຜະລິດຜັກ ໃຫ້ແກ່ຜູ້ເຂົ້າຮ່ວມຈາກປະເທດຕ່າງປະເທດ ທີ່ສູນອົບຮົມກະສິກຳສາກົນ ຊື່ກີ ບະ Tsukuba (JICA Tsukuba) ໃນຕົ້ນຊຸມປີ 1990.

ເຖິງແມ່ນວ່າ, ນີ້ແມ່ນຄັ້ງທຳອິດ ທີ່ມາເຮັດວຽກຢູ່ ສປປ ລາວ, ຂ້າພະເຈົ້າກໍ່ຮູ້ສຶກດີໃຈຫຼາຍ ທີ່ໄດ້ມີສ່ວນຮ່ວມ ໃນສົ່ງເສີມ ກະສິກຳສະອາດ, ໃນຖານະ ໜຶ່ງໃນສະມາຊິກ ຂອງໂຄງການພັດທະນາກະສິກຳສະອາດ ໂດຍການຮ່ວມມືກັບບຸກຄະລາກອນທີ່ກ່ຽວຂ້ອງທັງສອງຝ່າຍ ລາວ ແລະ ຍີ່ປຸ່ນ. ພາຍຫຼັງທີ່ໄດ້ເຂົ້າມາໃນເດືອນພະຈິກ ທີ່ຜ່ານມາ, ຂ້າພະເຈົ້າ ໄດ້ໄປຢ້ຽມຢາມ 4 ແຂວງເປົ້າໝາຍ ຂອງໂຄງການ ຊຶ່ງລວມມີ ນະຄອນຫຼວງວຽງຈັນ, ຫຼວງພະບາງ, ໄຊຍະບູລີ ແລະ ຊຽງຂວາງ. ຂ້າພະເຈົ້າໄດ້ສົນທະນາຫາລື ກັບບຸກຄະລາກອນທີ່ກ່ຽວຂ້ອງ ແລະ ໄດ້ໄປຢ້ຽມຢາມສວນປູກພືດຜັກ ກະສິກຳສະອາດຈຳນວນໜຶ່ງ, ຕົ້ນຕໍແມ່ນສວນກະສິກຳອິນຊີ.

ເນື່ອງຈາກປັດໃຈຕາມທຳມະຊາດ ທີ່ແຕ່ລະແຂວງມີຢູ່ ພ້ອມທັງເງື່ອນໄຂ ແລະ ຄຸນລັກສະນະທາງເສດຖະກິດ-ສັງຄົມ ທີ່ແຕກຕ່າງກັນ, ຂ້າພະເຈົ້າຮູ້ສຶກວ່າ ການທີ່ມີການພິຈາລະນາຢ່າງດີພຽງພໍ ນັ້ນເປັນສິ່ງຈຳເປັນ ໃນການສົ່ງເສີມກະສິກຳສະອາດ. ນອກຈາກນີ້, ມັນກໍ່ຍາກທີ່ຈະເວົ້າວ່າ ລະບົບການຜະລິດ ຂອງກະສິກຳສະອາດ ໄດ້ຖືກສ້າງຕັ້ງຂຶ້ນນັ້ນ ດີພໍແລ້ວ, ໂດຍສະເພາະແມ່ນກະສິກຳອິນຊີ ທີ່ໂຄງການກຳລັງສຸມໃສ່. ການສ້າງຕັ້ງຕະຫຼາດ ແລະ ການຂະຫຍາຍຊ່ອງທາງການຂາຍ ກໍ່ເປັນບັນຫາຮີບດ່ວນ ທີ່ຈະຕ້ອງແກ້ໄຂ. ພາຍໃຕ້ສະພາບການ ດັ່ງກ່າວ, ຂ້າພະເຈົ້າ ຄິດວ່າຕ້ອງໃຊ້ຄວາມພະຍາຍາມ ຫຼາຍຂຶ້ນຕື່ມອີກ ທີ່ຈະບັນລຸຜົນສຳເລັດ ໂດຍການຄົ້ນຄິດຮ່ວມກັບບັນດາຝາກສ່ວນທີ່ກ່ຽວຂ້ອງ ຂອງໂຄງການ.



ທິດລອງການຜະລິດ ຫົວຜັກ ກາດແດງ (radish) ໂດຍຄະນະ ຂອງສະມາຊິກຊາວສວນ ທີ່ບ້ານທ່າຊ້າງ ນະຄອນຫຼວງວຽງຈັນ



ຫົວຂໍ້ ກິດຈະກຳ ລ່າສຸດ ຂອງໂຄງການ

1. ການໄປທັດສະນະສຶກສາ ທີ່ປະເທດຍີ່ປຸ່ນ

ສຳເລັດການຈັດການໄປທັດສະນະສຶກສາ ທີ່ປະເທດຍີ່ປຸ່ນ ກ່ຽວກັບລະບົບການຍັງຍືນ ກະສິກຳສະອາດ ສຳລັບຫົວໜ້າກົມ ແລະ ຫົວໜ້າພະແນກການ ຂັ້ນນຳ ຕັ້ງແຕ່ວັນທີ 14 ຫາ 22 ມັງກອນ (9 ວັນ). ຊຶ່ງຈຳນວນຜູ້ເຂົ້າຮ່ວມໃນການໄປທັດສະນະ ຄັ້ງນີ້ ລວມມີ 7 ທ່ານ, ລວມທັງ ທ່ານຈັນທາ ທິປະພະວົງພັນ, ຫົວໜ້າ ກົມປູກຝັງ, ກະຊວງກະສິກຳ ແລະປ່າໄມ້. ບັນດາຜູ້ເຂົ້າຮ່ວມທັດສະນະສຶກສາ ໄດ້ໄປຢ້ຽມຢາມ ກະຊວງກະສິກຳ, ປ່າໄມ້, ແລະ ການປະມົງ; ສູນກວດກາອາຫານ ແລະ ວັດສະດຸກະສິກຳ (FAMIC), ແລະ ອົງການມູນນິທິ ກະສິກຳທີ່ດີ (GAP) ແຫ່ງປະເທດຍີ່ປຸ່ນ. ພ້ອມດຽວກັນ, ບັນດາຜູ້ເຂົ້າຮ່ວມທັດສະນະສຶກສາ ຍັງໄດ້ໄປຢ້ຽມຢາມຊາວສວນ ຜູ້ທີ່ໄດ້ປະຕິບັດການເຮັດກະສິກຳອິນຊີ ແລະ ຮ້ານສັບພະສິນຄ້າ ທີ່ຈັດການ ກ່ຽວກັບຜະລິດຕະພັນ ກະສິກຳທີ່ດີ ພ້ອມທັງໄດ້ສົນທະນາຢ່າງຈິງຈັງ ກັບບຸກຄະລາກອນ ທີ່ກ່ຽວຂ້ອງໃນສະຖານທີ່ ທີ່ໄດ້ໄປຢ້ຽມຢາມ ດັ່ງກ່າວ.

ຈຸດປະສົງຂອງໂຄງການ ແມ່ນເພື່ອສົ່ງເສີມ ກະສິກຳສະອາດ ຊຶ່ງລວມມີ ກະສິກຳອິນຊີ ແລະ ກະສິກຳທີ່ດີ, ເພື່ອເປັນການຕອບສະໜອງຄວາມຕ້ອງການຂອງຕະຫຼາດ. ການສ້າງລະບົບການຍັງຍືນ ແລະ ລະບົບກວດກາ ທີ່ດຳເນີນການໃນວິທີທີ່ເໝາະສົມ ແມ່ນເງື່ອນໄຂອັນຕົ້ນຕໍ ເພື່ອໃຫ້ຜູ້ບໍລິໂພກເຊື່ອໝັ້ນໃນຜະລິດຕະພັນກະສິກຳສະອາດ. ຜູ້ເຂົ້າຮ່ວມທັດສະນະສຶກສາ ໄດ້ໄປຢ້ຽມຢາມ ຮ້ານອັນແທັນນ່າ “antenna shop” ທີ່ຂາຍຜະລິດຕະພັນ ພາຍໃນທ້ອງຖິ່ນ ຢູ່ທີ່ເຂດກິນຊາ (Ginza), ສູນກາງຂອງນະຄອນໂຕກຽວ. ຊຶ່ງຮ້ານດັ່ງກ່າວໄດ້ຖືກບໍລິຫານຈັດການໂດຍ ແຂວງອິບາຣາກີ (Ibaragi Prefecture) ແລະ ນີ້ຖືວ່າເປັນໜຶ່ງ ໃນກິດຈະກຳດ້ານການຕະຫຼາດທີ່ມີປະສິດຖິພາບ ໃນການຂະຫຍາຍຄວາມຕ້ອງການ ຜະລິດຕະພັນທ້ອງຖິ່ນ.



ການປະຊຸມສຳມະນາທີ່ກະຊວງກະສິກຳ, ປ່າໄມ້ ແລະ ການປະມົງ ປະເທດຍີ່ປຸ່ນ

ຊຶ່ງນີ້ຖືວ່າເປັນໂອກາດທີ່ດີ ສຳລັບຜູ້ເຂົ້າຮ່ວມທີ່ໄດ້ຮຽນຮູ້ແນວຄວາມຄິດໃໝ່ ໃນການສົ່ງເສີມຜະລິດຕະພັນ ກະສິກຳສະອາດ ໃນ ສປປ ລາວ.

ໃນມື້ສຸດທ້າຍຂອງການທັດສະນະສຶກສາ, ຜູ້ເຂົ້າຮ່ວມທັດສະນະສຶກສາໄດ້ສັງລວມທົບທວນເບິ່ງ ການຢ້ຽມຢາມທັດສະນະສຶກສາທັງໝົດ ທີ່ສູນຊີກິບະ ຂອງ ອົງການໄຈກ້າ Tsukuba (JICA Tsukuba). ຊຶ່ງບັນດາຜູ້ເຂົ້າຮ່ວມທັດສະນະສຶກສາ ໄດ້ວາງແຜນການປະຕິບັດງານ, ເພື່ອປັບປຸງລະບົບການຍັງຢືນ ແລະ ວິທີການຕ່າງໆ ເພື່ອສົ່ງເສີມກະສິກຳສະອາດ ໃນສປປ ລາວ, ໂດຍອ້າງອີງໃສ່ລະບົບ ແລະ ສະພາບການເຮັດກະສິກຳອິນຊີ ແລະ ກະສິກຳທີ່ດີ ໃນປະຈຸບັນ ໃນປະເທດຍີ່ປຸ່ນ. ແຜນການປະຕິບັດງານທີ່ສະຫຼຸບສັງລວມແລ້ວ ແມ່ນໄດ້ຖືກລາຍງານ ໃຫ້ແກ່ບຸກຄະລາກອນ ຂອງສຳນັກງານໃຫຍ່ຂອງ ອົງການໄຈກ້າ ຜ່ານລະບົບການປະຊຸມທາງໄກ ດ້ວຍພາບ ແລະ ສຽງວິດີໂອ.



ຢ້ຽມຢາມຜູ້ຜະລິດ ສິນຄ້າອິນຊີ ໃນແຂວງການາກາວາ Kanagawa Prefecture (ທ່ານ ທັດສີຍະ ຢູຈິດະ Tatsuya Uchida, Ikasu co.ltd.)

2. ການຝຶກອົບຮົມ ກ່ຽວກັບການປັບປຸງດິນ ຢູ່ແຂວງຊຽງຂວາງ

ເລີ່ມແຕ່ວັນທີ 13 (ຈັນ) ເຖິງວັນທີ 17 (ສຸກ) ເດືອນມັງກອນ ປີ 2020, ການຝຶກອົບຮົມ ກ່ຽວກັບການປັບປຸງດິນ ໄດ້ຈັດຂຶ້ນ ຢູ່ໃນ 5 ບ້ານ ຂອງເມືອງແປກ, ແຂວງຊຽງຂວາງ. ຊຶ່ງມີຜູ້ເຂົ້າຮ່ວມທີ່ເປັນຊາວສວນ ຈຳນວນ 177 ທ່ານ ທັງ ໝົດ ຈາກບ້ານ 15 ບ້ານ, ຜູ້ເຂົ້າຮ່ວມໄດ້ຮຽນຮູ້ວິທີການເຮັດຝຸ່ນປົ່ມ, ນ້ຳໜັກຊີວະພາບ ແລະ ນ້ຳຢາໄລ່ແມງໄມ້ ທີ່ເຮັດຈາກຜົດສະໝຸນໄພ ຊຶ່ງເປັນຄວາມຮູ້ພື້ນຖານ ໃນເຮັດກະສິກຳອິນຊີ, ໂດຍການນຳໃຊ້ວັດສະດຸທີ່ມີຢູ່ໃນທ້ອງຖິ່ນຂອງຕົນ ແລະ ນ້ຳຢາອີເອັມ (EM). ໃນພາກເຊົ້າ ຂອງການອົບຮົມ, ພະນັກງານວິຊາການ ພະແນກກະສິກຳ-ປ່າໄມ້ແຂວງ, ຫ້ອງການກະສິກຳ-ປ່າໄມ້ເມືອງ ແລະ ສູນມາດຕະຖານກະສິກຳສະອາດ ໄດ້ອະທິບາຍວິທີເຮັດຝຸ່ນປົ່ມ, ນ້ຳໜັກຊີວະພາບ ແລະ ນ້ຳຢາໄລ່ແມງໄມ້ ໃຫ້ຊາວສວນຜູ້ເຂົ້າຮ່ວມ, ໂດຍການນຳສະເໜີເປັນບົດທົດສະດີ. ໃນພາກປາຍ, ຜູ້ເຂົ້າຮ່ວມຝຶກອົບຮົມໄດ້ລົງເຮັດຕົວຈິງການເຮັດຝຸ່ນປົ່ມ ໂດຍການໃຊ້ ເຜືອງ, ຂີ້ເລື້ອຍ, ຂີ້ງົວ, ຂີ້ມ້າ, ຂີ້ເຈຍ ແລະ ອື່ນໆ. ນ້ຳໜັກຊີວະພາບ ແມ່ນໂດຍການນຳໃຊ້ເສດຜັກ ແລະ ນ້ຳຢາໄລ່ແມງໄມ້ ແບບທຳມະຊາດ ໂດຍການໃຊ້ສະໝຸນໄພເຊັ່ນ: ເຄືອເຂົ້າຮໍ.

ມີຊາວສວນຜູ້ເຂົ້າຮ່ວມ ຈຳນວນໜຶ່ງ ໄດ້ນຳໃຊ້ບົດຮຽນນີ້ແລ້ວໃນການເຮັດຝຸ່ນປົ່ມ ແລະ ນ້ຳໜັກຊີວະພາບ ໃສ່ໃນສວນຜັກຂອງພວກເພິ່ນ. ພ້ອມທັງໄດ້ອະທິບາຍເພີ່ມເຕີມ ເພື່ອໃຫ້ຊາວສວນຜູ້ອື່ນໆ ເຂົ້າໃຈເນື້ອໃນຂອງການຝຶກອົບຮົມຢ່າງລະອຽດຈະແຈ້ງກວ່າເກົ່າ. ຊຶ່ງຄາດຫວັງວ່າຊາວສວນຜູ້ເຂົ້າຮ່ວມ ຈະປະຕິບັດການປັບປຸງດິນ ຕາມວິທີການຂອງຕົນເອງໂດຍຜ່ານຂັ້ນຕອນການ ລອງຜິດ ລອງຖືກ ໂດຍອີງໃສ່ຄວາມຮູ້ທີ່ພວກເຂົາໄດ້ຮຽນຮູ້ຈາກການຝຶກອົບຮົມ ຄັ້ງນີ້.



ການເຮັດຝຸ່ນປົ່ມ ໃນລະຫວ່າງການຝຶກອົບຮົມ

3. ກຸ່ມຊາວສວນ ກະສິກຳອິນຊີ ນະຄອນຫຼວງວຽງຈັນ ໄດ້ຕັ້ງໂຕະຂາຍຜົດຜັກອິນຊີ ໃນງານເທດສະການອາຫານລາວ ປະຈຳປີ 2020

ວັນທີ 28 (ອັງຄານ) ເຖິງ 31 (ສຸກ) ມັງກອນ 2020, ໄດ້ມີການຈັດງານເທດສະການອາຫານລາວ ປີ 2020 ຂຶ້ນ ທີ່ສວນເຈົ້າອານຸວົງ, ນະຄອນຫຼວງວຽງຈັນ. ກຸ່ມຊາວສວນ ກະສິກຳອິນຊີ ນະຄອນຫຼວງວຽງຈັນ ໄດ້ຕັ້ງໂຕະຂາຍຜົດຜັກອິນຊີ ໃນງານບຸນດັ່ງກ່າວ, ຊຶ່ງໃນປີທີ່ຜ່ານ ທາງກຸ່ມກໍໄດ້ຈັດໂຕະຂາຍໃນເທດສະການອາຫານລາວ ແບບນີ້ ເຊັ່ນດຽວກັນ.

ໃນງານ ມີອາຫານ ແລະ ຂອງກິນ ຫຼາຍຢ່າງ ທີ່ມາຈາກທຸກພາກຂອງ ສປປ ລາວ ໄດ້ເອົາມາວາງສະແດງ ແລະ ຈຳໜ່າຍ. ມີທັງນັກທ່ອງທ່ຽວ ຜູ້ມາຊື້ເຄື່ອງ ຈຳນວນຫຼວງຫຼາຍ ມາທ່ຽວຊົມ ທີ່ງານເທດສະການ ດັ່ງກ່າວ. ຜູ້ມາທ່ຽວງານ ຫຼາຍຄົນ ລວມທັງ ນັກທ່ອງທ່ຽວ ຈາກສະຫະລັດອາເມລິກາ ຕ່າງກໍສົນໃຈຜະລິດຕະພັນກະສິກຳອິນຊີ ທີ່ຂາຍໂດຍກຸ່ມຊາວສວນ ກະສິກຳອິນຊີ ຂອງພວກເຮົາ. ທາງໂຄງການພວກເຮົາ ຮູ້ສຶກດີໃຈຫຼາຍ ທີ່ງານເທດສະການດັ່ງກ່າວ ໄດ້ເປີດໂອກາດໃຫ້ຜູ້ຄົນຈາກຫຼາຍໆພາກສ່ວນ ໄດ້ໄປເລາະຕະຫຼາດ ກະສິກຳອິນຊີ ໃນນະຄອນຫຼວງວຽງຈັນ.



ຂາຍຜະລິດຕະພັນ ກະສິກຳອິນຊີ ໃນງານເທດສະການອາຫານລາວ ປະຈຳປີ 2020

